


Kunsill Lokali



Local Council

L-GHASRI

20.12.2016

**Biex il-pubbliku jkun infurmat b'dak kollu li l-Kunsill Lokali wettaq tul is-sena 2016 u wkoll biex jinghata hjiel ta' x'ikun qed jigi ppjanat ghal matul is-sena finanzjarja li g'ejja, qeghdin inżommu din il-laqgha tal-lokalita li hija t-tlieta u ghoxrin wahda fl-istorja ta' kemm ilu mwaqqaf il-Kunsill Lokali L-Ghasri.**

### **Rapport tax-Xogħol li sar mill-Kunsill Lokali L-Ghasri matul is-Sena 2016**

Dan ir-rapport ser ikopri x-xogħlijiet u attivitajiet li saru mill-Kunsill Lokali L-Ghasri matul is-sena 2016.

Il-Kunsill Lokali L-Ghasri huwa organizzat b'tali mod li jkun jista' jiffunzjona tajjeb sabiex jaqdi l-bżonnijiet tar-residenti ta' dan ir-raħal. Dan hu rendikont tax-xogħlijiet li wettaq il-Kunsill għall-ġid tar-raħal tagħna. Nibdeu billi nsemmu x-xogħol li jsir permezz tal-kuntratti li għandna ma' diversi kuntratturi.

Il-Kunsill huwa responsabbli mill-indafa u manutenzjoni tat-toroq kemm urbana kif ukoll taż-żona mhux urbana. Il-ġbir ta' skart domestiku, skart riċiklabbli u skart goff isir ukoll mill-Kunsill. Insemmi l-ġbir ta' l-skart riċiklabbli kull nhar ta' Tlieta u l-ġbir ta' ħġieg riċiklabbli kull l-ewwel Ħamis tax-xaħar li jsir mill-Green mt. Matul l-aħħar xhur bil-koperazzjoni ta' Wasteserv Ltd bdejna ukoll il-ġbir ta' skart organiku. Il-Kunsill jappella lir-residenti sabiex jikkoperaw mal-kuntratturi konċernati għal ġbir ta' skart u b'hekk inżommu l-ambjent ta' madwarna mill-aktar nadif.

Il-Kunsill jieħu ħsieb ukoll it-tindif tal-latrina pubblika. Il-Kunsill huwa sodisfatt mis-servizzi li qed jieħu mill-kuntratturi konċernati u kull meta kien hemm bżonn dejjem sibna l-koperazzjoni tal-istess kuntratturi.

Il-lampi tat-toroq jaqgħu wkoll taħt ir-responsabilta tal-Kunsill flimkien mar-Regjun ta' Ghawdex. Meta lampa tkun difettuża għandha tiġi rapportatha mal-Kunsill u minn naha tagħna mill-ewwel ngħaddu r-rapport lill-kuntrattur biex issir il-manutenzjoni meħtieġa.

Il-Kunsill jieħu ħsieb biex jagħmel tabelli tat-traffiku godda jew ibiddel dawk li jkunu fi stat hażin. Il-marki tat-traffiku fit-toroq huma wkoll fir-responsabilta' tal-Kunsill.

Issa ser nġhaddi biex insemmi xi servizzi li joffri l-Kunsill. Il-Kunsill joffri servizz ta' 'internet' b'xejn minn żewġ postijiet differenti, mill-uffiċċju tal-Kunsill, u anke mill-Pjazza s-Salvatur.

Anzjani mir-raġal tagħna komplew jattendu d-Day Centre t'Għajnsielem. F'dan iċ-Ċentru isiru diversi attivitajiet interessanti għall-anzjani. Trasport għal dan iċ-Ċentru qed jiġi mħallas mill-Kunsill. Dan d-Day Centre qed jiġihaddem wara li sar ftehim bejn il-Ministeru Għal Għawdex, il-Kurja u l-Kunsilli Lokali li jagħmlu użu mill-istess Ċentru.

Il-Kunsill kompla żied il-kotba fuq l-ixkaffi tal-librerija tagħna. Hawn ta' min isemmi li l-Kunsill ibbenefika minn skema speċjali dwar libreriji mnedija mid-Dipartiment għall-Kunsilli Lokali. Biex jibbenefika minn din l-iskema l-Kunsill ried jonfoq l-istess ammont mill-fondi tiegħu. Għalhekk biex il-Kunsill seta' jiehu l-massimu mill-fondi speċjali, xtrajna b'aktar minn €1,200 f'kotba u b'hekk il-Kunsill inġhata s-somma ta' €600 lura minn għand id-Dipartiment.

Il-Kunsill qed jibbenefika mill-iskema ta' xogħol fil-komunita tal-ETC. Il-Kunsill għandu s-servizz ta' żewġ haddiema li qed jagħmlu xogħol ta' manutenzjoni li jkun hemm bżonn f'diversi inħawi fir-raġal tagħna. Jagħmel xogħol simili għandna haddiem ieħor li qieghed taht l-iskema tal-haddiema ex WSC.

Il-Kunsill qed joffri lir-residenti tar-raġal tagħna kors dwar il-ħjata. Dan il-kors qed isir darba fil-ġimgħa matul is-sena skolastika.

Matul din is-sena giet organizzata kampanja favur il-qari fost it-tfal żgħar. Fis-sala tal-Kunsill għew organizzati lezzjonijiet 'Read with me' u 'The Magic of Stories'. Dawn il-lezzjonijiet saru bil-koperazzjoni tad-Dipartiment tal-Edukazzjoni. Għal darb'ohra l-Kunsill ħareġ applikazzjoni biex matul is-sajf isiru lezzjonijiet edukattivi u anke fl-Arti. Sfortunatament ma kelnix applikazzjonijiet bizzejjed u għalhekk dawn ma setgħux isiru.

Servizz ieħor li qed jingħata mill-uffiċċju tal-Kunsill tagħna huwa dak tal-Posta fejn għandna Sub Post Office. Huma ħafna r-residenti li jagħmlu użu minn dan is-servizz li żgur qed ikun ta' kumdità kbira għalihom.

Il-Kunsill jiehu ħsieb li jorganizza wkoll attivitajiet kulturali matul is-sena. Ta' kull sena il-Kunsill jorganizza attivitajiet biex ifakkar Jum L-Għasri. Din l-attività issir fl-aħħar ġimgħa ta' Settembru. Din is-sena s-Sur Joe Saliba ġie nominat u magħżul mill-Kunsill biex jingħata l-Premju Ġieħ L-Għasri 2016. Huwa inġhata dan l-unur waqt l-attività organizzata fl-24 ta' Settembru fi Pjazza s-Salvatur.

Saru attivitajiet ohra matul is-sena fosthom fi żmien il-festa tar-raġal tagħna fejn jiġu organizzati loġhob għal kulhadd. Din is-sena t-tigrijiet taż-żwiemel ma setgħux isiru għar-raġuni li l-Awtoritajiet konċernati ma' ħarġux fil-ħin il-permessi meħtieġa. Nhar is-7 ta' Ġunju ilqajna fostna lil Caravaggio Quartet li taw kuncert mużikali fil-Knisja Parrokkjali. Din l-attività saret bil-koperazzjoni ta' JP2 Foundation.

Għall-ewwel darba l-Kunsill organizza attività fi żmien il-Karnival. L-attività saret fiċ-Ċentru Parrokkjali fis-6 ta' Frar. Il-Kunsill għen ukoll sabiex issir wirja fi żmien il-Ġimgħa l-Kbira.

Il-Kunsill organizza diversi ħarġiet matul is-sena. Flimkien ma' Valletta 18 giet organizzata ħarġa għal Valletta Green Festival nhar is-6 ta' Mejju 2016. Fit-13 ta' Lulju giet organizzata

ħarġa għaż-żgħażaġħ fejn attendejna għal Festa ta' San Bastjan Ħal Qormi. Il-Kumitat taż-Żgħażaġħ Bastjanizi kien qed jicċelebra l-25 anniversarju mit-twaqqif tiegħu u għalhekk kien hemm festi speċjali għal din l-okkażjoni. Hawn nixtieq li f'isem il-Kunsill niringrazzja lil Matthew Attard li serva bħala Ambaxxatur taż-Żgħażaġħ fis-sentejn li għaddew.

Ħarġa oħra għal Malta kienet organizzata nhar l-20 ta' Awwissu fejn fost affarijiet oħra żorna l-Malta National Aquarium. Fit-3 ta' Settembru organizzajna ħarġa għal Splash And Fun f'Malta ukoll.

Attivitajiet oħra organizzati mill-Kunsill kienu fl-okkażjoni ta' Jum L-Omm li saret fis-7 ta' Mejju filwaqt li fil-11 ta' Awwissu organizzajna ħarġa bil-Calypso Train fejn morna dawra madwar postijiet ta' interess f'Għawdex stess. Din is-sena organizzajna ukoll wirja ta' karozzi mini bil-koperazzjoni tal-Malta Mini Owners Club. Din l-attivitajiet saret nhar il-Ħadd 31 ta' Lulju fi Pjazza s-Salvatur. Ta' min isemmi li l-attendenza għal dawn l-attivitajiet u ħarġiet dejjem kienet waħda tajba ħafna u għalhekk tkomplu ttegguna biex norganizzaw aktar attivitajiet.

Fi żmien il-Milied il-Kunsill qed jorganizza tlett attivitajiet li għalihom ikolna partecipazzjoni tajba ħafna. L-attivitajiet ta' żmien il-Milied ikunu mmirati għal kulhadd u l-attendenza tagħkom waqt l-istess attivitajiet timlina bil-kuraġġ biex inkomplu norganizzaw attivitajiet simili.

Nghaddi biex insemmi xi xogħlijiet importanti li saru matul din is-sena.

Nibda biex insemmi xogħol li forsi ma tantx jidher iżda bħala Kunsill qed jahliha ħafna riżorsi u finanzi. Qed nirreferi għal xogħol li jsir fiż-żona mhux urbana, fil-kampanja sabiħa li għandna f'L-Għasri. It-toroq ta' dawn l-inħawi huma magħmulin mit-turba, jigiġifieri żrar u ramel. Għalhekk wara kull maltempata kbira dawn it-toroq iġarrbu ħsarat kbar. Il-Kunsill bil-koperazzjoni tal-Ministeru Għal Għawdex bena diversi hitan li kienu iġġarfu u diversi toroq jigu livellati mill-ġdid u b'hekk ir-residenti speċjalment il-bdiewa ikollhom aċċess aħjar f'dawn l-inħawi. Hawn nixtieq niringrazzja lill-Ministeru Għal Għawdex tal-koperazzjoni tagħhom fejn mhux biss qed jibgħatu l-haddiema iżda meta ikun possibbli għalihom jagħtuna l-gebel u materjal ieħor li jkun hemm bżonn. Minn naħa tiegħu l-Kunsill qed jagħmel xogħol ta' taħmil li jkun hemm bżonn u anke xtrajna l-konkos fejn kien meħtieġ. Triq Wied is-Seqer ingħatat kisja bil-konkos u b'hekk saret ukoll aktar aċċessibbli. Ix-xogħol kollu f'din it-triq sar mill-Ministeru għal Għawdex. Fl-aħħar xhur il-Kunsill għamel diversi storm water culverts fl-inħawi ta' Triq Wied L-Għasri. B'hekk qed intaffu mill-problema tal-ilma tax-xita li tagħmel ħafna ħsara lill-istess triq. Il-Kunsill jixtieq li din it-triq tinkesa bit-tarmak jew issir bil-konkos iżda m'għandnix finanzi biżżejjed biex inwettqu dan il-proġett. Għalhekk saret talba lill-Ministeru għal Għawdex biex meta jkun possibbli isir dan ix-xogħol.

Wara diversi laqgħat u korrisondenza mal-Ministeru Għal Għawdex din is-sena stess se jibda x-xogħol ta' kisi bit-tarmak ta' Triq il-Fanal. Nistgħu ngħidu li din hija waħda mill-aktar toroq li kellha bżonn kisja tarmak peress li kienet fi stat ħażin ħafna. Il-Kunsill kien ilu snin shaħ jitlob l-għajnuna finanzjarja biex din it-triq tinkesa bit-tarmak u fl-aħħar nistgħu ngħidu li se naslu. Ix-xogħol fuq din it-triq qed isir mill-Ministeru Għal Għawdex.

Il-Kunsill ħa sehem fil-proġett ta' Europe Direct fejn fl-inħawi ta' l-għolja ta' Għammar tħawlu sigar tal-ħarrub li se jiffirma l-Biblical Garden.

Il-Kunsill qed jipprepara lill-innifsu sabiex jikkwista art kbira wara l-Knsija parrokkjali wara li din tigi kklassifikata bħala open space għall-pubbliku. Meta din l-art tgħaddi f'idejn il-Kunsill aħna se nistiednu lill-pubbliku sabiex jgħinna niżviluppaw din il-ħolma ta' poplu f'waħda tangibli.

Nagħlaq billi niringrazzja lill-sħabi l-Kunsilliera kollha tal-għajnuna u l-appoġġ kontinwu li jagħtuni matul is-sena u lill-ħaddiema kollha tal-Kunsill. Jien minn naħa tiegħi inwiegħed li nkompli naħdem għal għid tar-raħal tagħna.

**Av. Daniel Attard**

**Sindku**